

Sedes Sapientiae: Poeżija ta' Dun Karm Psaila

Hal Tarxien bir-raġun kollu jista' jissejjah ir-
"Rahal ta' Marija", għax barra mit-titular ta' l-
Annunzjata, il-festi ewlenin l-oħra huma kollha
marbutin ma' xi titlu tal-Madonna: tar-Rużarju,
taċ-Ċintura, il-Kunċizzjoni u tad-Duttrina. Dan
huwa fatt importanti hafna għax jikxef kemm
missirijietna, li fil-qedemnett taw qima lill-Mara
l-Hoxna – simbolu tal-fertilità – ġewwa t-Tempji
Neolitiċi li għandna fir-rahall tagħna, aktar tard
intefgħu b'ruħhom u b'ġisimhom fi hdan il-Verġni
Mbierka.

U din mhix xi haġa
artifiċjali, bħal statwa
tal-kartapesta. L-
imhabba li l-poplu
Tarxiniz għandu lejn
Marija tinsab
magħġuna ma' ruħu;
tiddomina f'moħħu u
f'qalbu. Araw kemm
niċeċ għandna fir-rahall
bi statwi ta' Marija;
kemm djar għandhom
hdejn isimhom xbiħat
tagħha; kemm tfal,
xebbiet u nisa jġibu
isimha!

Meta wiehed jirrifletti
ftit, isib li dan bl-ebda
mod ma hu xi
fenomenu. Hal Tarxien

hu parti mill-gzejjer Maltin li għandhom bħala
patruna ewlenija tagħhom lill-Madonna, u dak li
jidher fir-rahall tagħna hu biss qatra minn dak li
jinsab f'pajjiżna. Tant hu hekk, li ma ssibx qasam
f'art twelidna – partikolarment artistiku – li fih
m'hemmx post għal Marija. Kemm pitturi,
skulturi, mużiċisti, awturi ddedikaw partijiet minn
hidmithom biex ifahħru lil din l-Omm tas-Sema!

U hawn forsi ta' min jistaqsi: Għaliex din l-
imhabba kollha lejn din il-mara? Kollox hu marbut
mal-maternità tagħha. Marija ntgħazlet minn Alla
biex tkun l-Omm ta' l-Iben il-waħdieni tiegħu,
Ġesù Kristu. Imbagħad l-istess Ġesù tahlina bħala
ommna fl-eqqel tat-tbatijiet tiegħu fuq is-salib.

Mela Marija hija ommna lkoll; u liema hija dik il-
persuna aktar għażiża mill-omm?

L-omm hija sinonima ma' l-aqwa virtù, l-imhabba.
Għalhekk l-omm hija l-ewwel għalliema ta'
wliedha. Marija rċeviet grazzji kbar minghand
Alla li żejjinha b'doni meraviljużi; fosthom dak
ta' l-għerf. Mhux ta' b'xejn li l-Knisja ssejħilha
Tron ta' l-Għerf. Fuq kollox, min jaf kemm din
il-mara tghallmet hi stess minghand binha li wara

kollox kien Alla nnifsu.
U Marija għax thobb
lill-familja kbira tagħha,
l-umanità, hija dejjem
lesta li tghallimna dak li
għandna bżonn biex
naslu fis-Sema pajjiżna.
Għalhekk it-twissija:
Ad Jesum per Mariam.

Dun Karm u l-Madonna

Fl-istudju li għandu fl-
Antoloġija ta' Poeżiji,
ta' Dun Karm Psaila
(ed. A.C. Aquilina,
1969) il-Prof Ġużè
Aquilina jgħid ċar u
tond li għalkemm il-
poeta tal-Madonna
huwa l-Karmelitan
Anastasju Cuschieri,
b'danakollu Dun Karm

haqqu kull tifhir għall-versi tiegħu ta' fohrija lil
Marija. Hu jsemmi s-sunett *Mater Purissima* u
jsejjahlu "gawhra tal-letteratura tagħna".

Imma Dun Karm niseġ versi oħra Marjani bħal:
*Id-Duluri, Bjuda, Lill-Madonna ta' Lourdes, An-
gelus, Lil Ommi Marija, Lilek, u Marija.* Il-Poeta
Nazzjonali tagħna kiteb ukoll għadd ġmielu ta'
innijiet, fosthom dak li nkantaw fil-festa titulari
tagħna *Iftah Qalbek għall-Hena tas-Sema*, u l-
poeżija li qed nikteb dwarha *Sedes Sapientiae*.

Dun Karm habbha tabilhaqq lill-Madonna; habbha

(ikompli f' paġna 12)

(minn paġna 11)

bhala Ommu tas-Sema; bhalma habb lill-Omm Naturali tieghu u lil Malta bhala Omm Patrijottika. Il-poeżija Sedes Sapientiae hi poeżija qasira, iżda mimlija hsibijiet profondi, kif inhuma hafna mill-poeżiji ta' Dun Karm. Naraw li l-poeżija hi maqsuma fi tliet kwartini, mibnija fuq il-vers tal-għaxra, bl-ewwel u t-tielet versi wâtja, u t-tieni u r-raba' tronki u rrimati.

Dun Karm jimmaġina lilna l-bnedmin skulari, b'Marija l-ghalliema taghna. Biex donnu jnissel fina fiduċja f'Marija, il-poeta jsemmilna żewġ fatturi importanti li kulhadd ifittex fl-ghalliema tieghu: il-kapaċità u s-sens ta' dedikazzjoni.

M'hemmx dubju li l-Madonna hija mkissra sew fis-sengħa tat-tagħlim għax hi trawmet u hadet it-taħriġ tagħha għand l-aqwa għalliem. Għalhekk Dun Karm jgħidilha:

“Int minn dejjem maħbuba minn Alla
Xrobt minn qalbu tal-għerf il-mewġiet.”

Marija kellha l-aqwa professur li seta' jkollha! L-istess għerf fih innifsu. Għaldaqstant m'għandniex għalfejn niddubitaw mill-kapaċità ta' din l-ghalliema. Mhux ta' b'xejn inghatat it-titlu ta' Tron tal-għerf! Allura boloh ahna jekk ma noqogħdux fuq it-tagħlim li tixtieq twasslilna.

It-tieni punt huwa s-sens ta' dedikazzjoni ta' din l-ghalliema. Marija thobbna. Tatna l-akbar prova ta' din l-imhabba. Għalhekk il-poeta jsejjah l-iskola tagħha bhala “skola ta' mhabba” għax it-tagħlim tagħha huwa propju msejjes fuq din il-kwalità. U allura bilfors li Marija hija dedikata fix-xogħol tagħha, għax hi tagħmlu mhux bi skop ta' qligh, jew finanzi, imma twettqu sforz l-imhabba li għandha għalina l-bnedmin. Dun Karm

ifissrilna dan bil-kelmiet:

“Għaliex fommok fawwâra ta' hlewwa”

Dan hu mehtiegħ hafna fil-karattru ta' kull għalliema. Il-hlewwa, l-paċenzja, l-mogħdrija, huma hwejjeġ li jġgħduk lejn min jgħallmek, u allura jhallu rizzultati pożittivi fis-sengħa tat-tagħlim. Bhalma hi mehtieġa l-fiduċja li l-istudenti jkollhom fl-ghalliema tagħhom dwar il-valur tat-tagħlim li jirċievu mingħandhom.

Il-poeta jagħlaq dawn il-ftit versi bi stedina indiretta lilna l-bnedmin; stedina li mbagħad iwassalha f'forma ta' talba quddiem Marija l-ghalliema taghna:

“Miġburin hawn
madwarek, Madonna,
Bhalma darba kien jagħmel
Ġesù,
F'din l-iskola ta' mhabbtek
għidilna
It-tagħlim ta' dan ibnek
x'inhu.”

Diversi kienu u huma l-poeti li fil-Madonna jaraw is-soluzzjoni ta' hafna inkwiet li jeżisti fid-dinja. Għalhekk inghatat it-titlu *Sultana tal-Paċi*. Marija mhux biss tgħalliem, iżda tagħti, kif wiehed jistenna, eżempju haj ta' dak li tgħalliem; eżatt kif għandha tkun għallima ideali.

It-tagħlim ta' Marija hu msejjes fuq l-imhabba platonika li hi ċ-ċavetta ta' kull problema fil-hajja. Fuq kollox, hi xempju ta' umiltà li tissarraf f'biża' f'sens pożittiv. Biża' li hu l-bidu ta' kull għerf – *Initium Sapientiae Timor Domini*. Biża' li jgħagħlek ftitex, tindaga, tiskopri biex issib il-verità. Dan kollu jinsab għand Alla. Dan kollu tgħallimulna Marija, l-omm – għalliema taghna.

Alfred Massa

